


လီဆူအမျိုးသားဖွံ့ဖြိုးတိုးတက်ရေးပါတီ(ဒူးလေးပါတီ)

LISU NATIONAL DEVELOPMENT PARTY (L.N.D.P)

နိုင်ငံရေးမူဝါဒသဘောတရားနှင့် လုပ်ငန်းစဉ်များ၊
ဖွဲ့စည်းပုံ နှင့် ပါတီစည်းမျဉ်း



ရက်စွဲ၊ ၂၀၁၈ ခုနှစ်၊ ဧပြီလ (၆) ရက်

လီဆူအမျိုးသားဖွံ့ဖြိုးတိုးတက်ရေးပါတီ
နိုင်ငံရေးမူဝါဒ သဘောတရား နှင့် လုပ်ငန်းစဉ်များ
ဖွဲ့စည်းပုံနှင့် ပါတီစည်းမျဉ်း

နိဒါန်း

၁။ ပြည်ထောင်စုသမ္မတမြန်မာနိုင်ငံတော်၏ နိုင်ငံသားများဖြစ်ကြသော တိုင်းရင်းသားလူမျိုး (၁၃၅)မျိုးတွင် ပါဝင်သော မိမိတို့ လီဆူတိုင်းရင်းသားတို့သည်လည်း အမိမြန်မာနိုင်ငံတော်ကြီး ထာဝစဉ်အေးချမ်းသာယာပြီး ခေတ်မှီဖွံ့ဖြိုးတိုးတက်နိုင်ရေး၊ ဒီမိုကရေစီ ကျင့်စဉ် နှင့် လူ့အခွင့်အရေးများကို ပြည်သူများရရှိ ခံစားနိုင်စေရေးအတွက် ကျရာအခန်း ကဏ္ဍမှ လက်တွဲပူးပေါင်း ခေါ်ဆောင်နိုင်ရန် လီဆူအမျိုးသားဖွံ့ဖြိုးတိုးတက်ရေးပါတီ (ဒူးလေးပါတီ)ကို လေးနက်သော သန္နိဌာန် စိတ်ဖြင့် ဖွဲ့စည်းခြင်းဖြစ်ပါသည်။

၂။ လီဆူတိုင်းရင်းသားအများစုမှာ ကချင်ပြည်နယ်၊ ရှမ်းပြည်နယ်၊ မန္တလေးတိုင်းဒေသကြီး၊ စစ်ကိုင်းတိုင်းဒေသကြီး၊ ရန်ကုန်တိုင်းဒေသကြီး နှင့် ကယားပြည်နယ် တို့တွင် မှီတင်းနေထိုင်ကြပါသည်။

၃။ အနယ်နယ်အရပ်ရပ်မှပြည်ထောင်စုဖွားလီဆူတိုင်းရင်းသားတို့သည်အမျိုးဂုဏ်၊ ဇာတိဂုဏ် မြင့်မားရေး အတွက် လီဆူအမျိုးသားဖွံ့ဖြိုးတိုးတက်ရေးပါတီသို့ စုစည်းပြီး ပြည်ထောင်စုမပြိုကွဲရေး၊ တိုင်းရင်းသားစည်းလုံးညီညွတ်မှုမပြိုကွဲရေး၊ အချုပ်အချာအာဏာတည်တံ့ခိုင်မြဲရေးတို့ကို အစဉ်ထိန်းသိမ်းရေး လီဆူတိုင်းရင်းသားအားလုံး မျိုးချစ်စိတ်ဓါတ် ထာဝစဉ် ရှင်သန်ထွန်းကားရေး၊ အခြားတိုင်းရင်းသား လူမျိုးများနည်းတူ ဖွံ့ဖြိုးတိုးတက်လာစေရေး စသည့် ပူးပေါင်းဆောင်ရွက်မှုများကို သန္နိဌာန်ချကာ ပြည်ထောင်စု သမ္မတမြန်မာနိုင်ငံတော်ဖွံ့ဖြိုးတိုးတက်ရေးပါတီ အကောင်အထည်ဖော် ဆောင်သွားမည် ဖြစ်သည်။

အခန်း (၁)

ပါတီ၏ယုံကြည်ချက်၊ ရည်ရွယ်ချက်

၄။ ယုံကြည်ချက်

ပြည်ထောင်စုသမ္မတမြန်မာနိုင်ငံတော်အတွင်း မှီတင်းနေထိုင်ကြသော တိုင်းရင်းသားလူမျိုးစုများအကြား လူမျိုးစွဲ၊ ဝါဒစွဲ ကင်းရှင်းပြီးတန်းတူညီမျှမှုရရှိခြင်း၊ တိုင်းရင်းသားများအကြား အပြန်အလှန် လေးစားတန်ဖိုးထားခြင်း၊ ပြည်ထောင်စုအတွင်း စစ်မှန်သော ထာဝရ ငြိမ်းချမ်းမှုရရှိခြင်းများ ရှိမှသာလျှင် ခေတ်မှီဖွံ့ဖြိုးတိုးတက်သော ဒီမိုကရေစီ နိုင်ငံတော်ကြီးကို တည်ဆောက်နိုင်မည်ဟု အလေးအနက်ယုံကြည်ပါသည်။

၅။ ရည်ရွယ်ချက်

ပါတီ၏ရည်ရွယ်ချက်များအောက်ပါအတိုင်းဖြစ်သည် -

- (က) နိုင်ငံသား၊ တိုင်းရင်းသား အားလုံး၏ အခြေခံရပိုင်ခွင့်နှင့် လူ့အခွင့်အရေးများ ပြည့်ပြည့်ဝဝ ရရှိနိုင်ရေးဆောင်ရွက်မည်။
- (ခ) တောင်တန်းမြေပြန့် မခွဲခြားဘဲ နိုင်ငံသား၊ တိုင်းရင်းသားများ အတွင်း တန်းတူအခွင့်အရေး ရရှိအောင်ဆောင်ရွက်မည်။
- (ဂ) နိုင်ငံတော်၏ တရားဥပဒေ စိုးမိုးရေးတွင် ပူးပေါင်းပါဝင်ဆောင်ရွက်မည်။
- (ဃ) အဂတိလိုက်စားမှု နှင့် အကျင့်ပျက်ချစားမှုများကို တိုက်ဖျက်ဆောင်ရွက်မည်။
- (င) လီဆူ အမျိုးသား တို့ ၏ ဘာသာစကား စာပေ၊ ယဉ်ကျေးမှု ထုံးတမ်းစေလွှတ်ရာဇဝင်သမိုင်းများကို ဖော်ထုတ်၍ စစ်မှန်သော မျိုးချစ်စိတ်ဓာတ်ရှင်သန်ထက်မြတ်လာစေရန် ဆောင်ရွက်မည်။ စီးပွားရေး၊ လူမှုရေး၊ ပညာရေး၊ ကျန်းမာရေးဖွံ့ဖြိုးတိုးတက်ရေးတို့ကို မိမိတို့လူမျိုးများအကြား ပြန့်ပွားအောင် အစဉ် ဆောင်ရွက်မည်။
- (စ) မူးယစ်ဆေးဝါး နှင့် စိတ်ကိုပြောင်းလဲစေသော ဆေးဝါးများ စိုက်ပျိုးမှု၊ ရောင်းဝယ်ဖောက်ကားမှုသုံးစွဲမှုတို့ကို ပညာပေးပြီးတိုက်ဖျက် ဆောင်ရွက်မည်။

- (ဆ) မိမိတို့လီဆူအမျိုးသားရေးကို အခြေခံပြီး အခြားတိုင်းရင်းသားတို့၏ အခွင့်အရေးများ၊ ဒေသဖွံ့ဖြိုးတိုးတက်ရေးနှင့် နိုင်ငံတော်ဖွံ့ဖြိုးတိုးတက်ရေးတွင် အစွမ်းကုန်ပူးပေါင်း ဆောင်ရွက်မည်။
- (ဇ) အမျိုးသားပြန်လည်သင့်မြတ်ရေး နှင့် စစ်မှန်သောပြည်တွင်းငြိမ်းချမ်းရေးရရှိရေးတို့တွင် ပူးပေါင်းဆောင်ရွက်မည်။

အခန်း(၂)

ပါတီ၏အမည်၊ အလံနှင့် အမှတ်တံဆိပ်

၆။ ပါတီ၏အမည်

ပါတီ၏ အမည်သည် လီဆူအမျိုးသားဖွံ့ဖြိုးတိုးတက်ရေးပါတီ (ဒူးလေးပါတီ) Li Su National Development Party (LNDP) ဖြစ်ပါသည်။


၇။ ပါတီ၏အလံ အရွယ်အစားအချိုးမှာ ၅:၃ ဖြစ်ပြီး ၊ ဒူးလေးပုံ၏ အချိုးမှာ ၂:၃ ဖြစ်သည်။ အနီရောင်အောက်ခံထားသည့် အလယ်တွင် ဒူးလေးပုံနှင့် အလံ၏လက်ဝဲဘက် ထိပ်တွင် ကြယ်ဖြူတစ်လုံးပါရှိသည်။

၈။ ပါတီအလံ၏အဓိပ္ပါယ်ဖွင့်ဆိုချက်


ပါတီအလံ၏အဓိပ္ပါယ်မှာ အောက်ပါအတိုင်းဖြစ်သည် -

- (က) အောက်ခံအနီသည် ရဲရင့်ခြင်း ၊ သတ္တိရှိခြင်း ၊ နိုးကြားတက်ကြွခြင်း ၊ ပြတ်သားခြင်းတို့ကို ပုံဆောင်သည်။
- (ခ) အဖြူရောင် ဒူးလေးသည် လီဆူအမျိုးသားတို့ကို ရည်ညွှန်းသော အမှတ်သင်္ကေတဖြစ်ပြီး အဖြူရောင်သည် ဖြူစင်ခြင်း ၊ ရိုးသားတည်ကြည်ခြင်း ၊ အေးချမ်းခြင်း ၊ သစ္စာရှိခြင်းတို့ကို ရည်ညွှန်းပါသည်။
- (ဂ) လက်ဝဲ ဘက်ထိပ်ရှိ ကြယ်ဖြူတစ်လုံး၏ အဓိပ္ပါယ်မှာ ပြည်ထောင်စုဖွားတိုင်းရင်းသားများအားလုံးတစ်စည်းတစ်လုံးတည်းရှိသော ပြည်ထောင်စုသမ္မတမြန်မာနိုင်ငံတော် ကိုရည်ညွှန်းပါသည်။


- (ဃ) ကြယ်ဖြူဘက်သို့ ဦးတည်နေသည့် အဖြူရောင်ဒူးလေးသည် ခေတ်မှီ ဖွံ့ဖြိုးတိုးတက်သော ပြည်ထောင်စုသမ္မတမြန်မာနိုင်ငံတော်ကြီးအရေး ၊ အခန်းဂဏ္ဍများသို့ လီဆူအမျိုးသားဖွံ့ဖြိုးတိုးတက်ရေးပါတီ ပါဝင် ချီတက်နေခြင်း သဘောဆောင်သည်။



- ၉။ ပါတီ၏အမှတ်တံဆိပ်
ပါတီ၏အမှတ်တံဆိပ်မှာ ပါတီ၏အလံအတိုင်းဖြစ်သည်။



- ၁၀။ ပါတီ၏ရုံးတံဆိပ်
ပါတီ၏ရုံးတံဆိပ်ပိုင်းသည်အချင်း (၂) လက်မရှိ၍ အောက်ပါပုံစံအတိုင်းဖြစ်သည်။
အောက်ဘက် (ဌာနချုပ်) အစား မိမိသက်ဆိုင်သော ရုံးဌာန အမည်အားထည့်သွင်း ရန်ဖြစ်သည်။



အခန်း(၃)

ပါတီ၏ မူဝါဒသဘောထား

၁၁။ ပါတီ၏ မူဝါဒသဘောများမှာ အောက်ပါအတိုင်းဖြစ်သည် -

(က) နိုင်ငံရေးမူဝါဒသဘောထား

(၁) ပြည်ထောင်စုမပြိုကွဲရေး၊ တိုင်းရင်းသားစည်းလုံးညီညွတ်မှု မပြိုကွဲရေး၊ အချုပ်အခြာအာဏာတည်တံ့ ခိုင်မြဲရေး စစ်မှန်၍ စည်းကမ်းပြည့်ဝသော ပါတီစုံ ဒီမိုကရေစီစနစ် ထွန်းကားရေး ကို အစဉ်ထိန်းသိမ်း ကျင့်သုံးသွားမည်။

(၂) နိုင်ငံတော်အတွင်း၌ သူတစ်ပါးအား ထိခိုက်နစ်နာ ဆုံးရုံးမှု မရှိစေဘဲ လွတ်လပ်စွာ ပြုမူနေထိုင်ခြင်း၊ ဖွင့်ဟဖော်ထုတ် ပြောဆိုရေးသားခြင်း ၊ ကြံစည်တွေးတောခြင်း ၊ သက်ဝင်ယုံကြည်ခြင်း ၊ လွတ်လပ်စွာ တီထွင်ဖန်တီးခြင်း စသည်တို့အား ကျင့်သုံးခြင်းအားဖြင့် ခေတ်မှီဖွံ့ဖြိုးတိုးတက် သော ပါတီစုံဒီမိုကရေစီ ပြည်ထောင်စု သမ္မတမြန်မာ နိုင်ငံတော်ကြီးကို တည်ထောင်သွားမည်။

(၃) ပြည်ထောင်စု တိုင်းရင်းသားလူမျိုးတို့ ၏ ဘာသာ ၊ စာပေ ၊ ယဉ်ကျေးမှု နှင့် ဓလေ့ထုံးတမ်းများကို ကာကွယ်စောင့်ရှောက် ပေးသွားမည်။

(၄) ရေရှည်တည်တံ့သော ငြိမ်းချမ်းရေးကို အတူတည်ဆောက်ပြီး အာဏာရှင်စနစ် ၊ မဟာလူမျိုးကြီးဝါဒ ချုပ်ငြိမ်းရေး နှင့် ဒီမိုကရေစီ ရှင်သန်ဖွံ့ဖြိုးတိုးတက်ရေးတို့အတွက် ဝိုင်းဝန်း ကြိုးပမ်းဆောင်ရွက်သွားမည်။

(ခ) စီးပွားရေး မူဝါဒသဘောထား

- (၁) ခေတ်မှီဖွံ့ဖြိုးတိုးတက်၍ လွတ်လပ်သော ဈေးကွက်စီးပွားရေးစနစ်ကိုကျင့်သုံးမည်။
- (၂) ဈေးကွက်စီးပွားရေးတွင် တိုင်းရင်းသား၊ နိုင်ငံသားလုပ်ငန်းရှင်များအားအခွင့်အရေးများ အပြည့်အဝရရှိအောင် ဆောင်ရွက်သွားမည်။
- (၃) နိုင်ငံတကာမှ လုပ်ငန်းရှင်များဖိတ်ခေါ်၍ ရင်းနှီးမြှုပ်နှံမှုလုပ်ငန်းများ ဖွံ့ဖြိုးတိုးတက်အောင် ဆောင်ရွက်သွားမည်။
- (၄) နိုင်ငံသား၊ တိုင်းရင်းသားများ၏ စီးပွားရေးလုပ်ငန်းများ ဖွံ့ဖြိုးတိုးတက်ရေးနှင့်ဈေးကွက်ရရှိရေးအတွက် ကူညီဆောင်ရွက်သွားမည်။
- (၅) ဒေသနှင့်ကိုက်ညီသော လိုအပ်သည့်အသေးစား၊ အလတ်စား စက်မှုလုပ်ငန်းများကို တိုးပွားတည်ထောင်လာအောင် အားပေးကူညီသွားမည်။

(ဂ) ပညာရေး မူဝါဒသဘောထား

- (၁) လူစွမ်းအားအရင်းအမြစ်ဖွံ့ဖြိုးတိုးတက်စေရေးကို အစဉ်အားပေး ဆောင်ရွက်သွားမည်။
- (၂) နိုင်ငံတကာ အဆင့်မှီပညာရေးစနစ်နှင့် ကိုက်ညီအောင် အားပေးကူညီ ဆောင်ရွက်သွားမည်။
- (၃) ပညာရည် ထူးချွန်သူများအား ဆုံးခန်းတိုင်အောင် သင်ကြားဆည်းပူးနိုင်ရေးအတွက် အားပေးကူညီ ဆောင်ရွက် သွားမည်။
- (၄) အခြေခံမူလတန်း၊ အလယ်တန်း ပညာရေး မသင်မနေရ ၊ အခမဲ့ပညာရေးစနစ် ပီပြင်လာအောင်ကြိုးပမ်း ဆောင်ရွက်မည်။

(ဃ) ကျန်းမာရေး မူဝါဒသဘောထား

- (၁) ပြည်သူလူထုအတွက် အခြေခံကျန်းမာရေး စောင့်ရှောက်မှု အပြည့်အဝရရှိခံစားနိုင်စေရေးအတွက် ဆောင်ရွက်သွားမည်။
- (၂) ကျန်းမာရေး စောင့်ရှောက်မှု လုပ်ငန်းများကို နိုင်ငံတကာ နှင့် အဆင့်မီအောင် ဆောင်ရွက်သွားမည်။
- (၃) ပုဂ္ဂလိကဆေးရုံ ၊ ဆေးခန်း ၊ တိုင်းရင်းဆေးပညာ ကဏ္ဍ အဆင့်အတန်း မြင့်မားပေါ်ထွန်းလာအောင် အားပေးကူညီ ဆောင်ရွက်သွားမည်။
- (၄) မြို့ပြနှင့် ကျေးလက်ကျန်းမာရေး စောင့်ရှောက်မှု ကွာဟချက် မရှိအောင်ဆောင်ရွက်သွားမည်။

(င) လူမှုရေး မူဝါဒသဘောထား

- (၁) နိုင်ငံသား ၊ တိုင်းရင်းသားတိုင်း၏ အခွင့်အရေး နှင့် ရပိုင်ခွင့် များကို အစဉ်ခံစား ရရှိအောင် ကြိုးပမ်းဦးဆောင် သွားမည်။
- (၂) နိုင်ငံသား၊ တိုင်းရင်းသားတို့၏ အခွင့်အရေး နှင့် ရပိုင်ခွင့်များကို ဖွဲ့စည်းပုံအခြေခံဥပဒေနှင့်အညီ လွတ်လပ်စွာတောင်းဆိုခြင်း၊ ရွေးချယ်ပိုင်ခွင့်ရှိခြင်း၊ ယုံကြည်ကိုးကွယ်ခွင့်ရှိခြင်းများ ရရှိခံစားနိုင်စေရေး ကြိုးပမ်းဆောင်ရွက်သွားမည်။
- (၃) လူမှုရေးကိစ္စအဝဝကိုလည်း တတ်စွမ်းသရွေ့ အားပေးကူညီ ဆောင်ရွက်သွားမည်။
- (၄) လီဆူအမျိုးသားများနှင့် အခြားတိုင်းရင်းသားအားလုံး လူမျိုး အမည်မှန်ရရှိစေရေး ကြိုးပမ်းဆောင်ရွက်သွားမည်။

(စ) ဘာသာရေးမူဝါဒသဘောထား

- (၁) နိုင်ငံသားတိုင်း မိမိသက်ဝင် ကိုးကွယ်ယုံကြည်ရာ ဘာသာကို လွတ်လပ်စွာ ကိုးကွယ်ယုံကြည်ခွင့်ပေးသွားမည်။

- (၂) နိုင်ငံတော် အတွင်းရှိ ဘာသာ သာသနာအချင်းချင်း မေတ္တာရွှေ့ထားကာ နားလည်မှု၊ သင့်မြတ်မှုအစဉ်ခိုင်မြဲအောင် ဖော်ဆောင်သွားမည်။
- (ဆ) နိုင်ငံခြားရေးနှင့် နိုင်ငံတကာ ဆက်ဆံရေးမူဝါဒသဘောထား
- (၁) လွတ်လပ်သော နိုင်ငံခြားရေးမူဝါဒကို ကျင့်သုံးသွားမည်။
- (၂) နိုင်ငံတကာ ဆက်ဆံရေးတွင် ကမ္ဘာ့ငြိမ်းချမ်းရေးကို ထိန်းသိမ်းကာကွယ်ရန် နှင့် ငြိမ်းချမ်းစွာ အတူယှဉ်တွဲ နေထိုင်ရေးမူကြီး (၅)ချက်ကိုကျင့်သုံးသွားမည်။
- (၃) ကုလသမဂ္ဂပဋိညာဉ်စာချုပ်များကို လေးစားလိုက်နာ ဆောင်ရွက် သွားမည်။
- (ဇ) ပါတီ၏ ပူးပေါင်းဆောင်ရွက်ရေးမူဝါဒ သဘောထား
- (၁) တရားဝင်ပါတီ အဖွဲ့အစည်းများအားလုံး နှင့် ခေတ်မှီဖွံ့ဖြိုးတိုးတက်သော ပါတီစုံဒီမိုကရေစီ ပြည်ထောင်စုသမ္မတမြန်မာနိုင်ငံတော်ကြီး တည်ဆောက် ရာတွင် လုပ်ဖော်ကိုင်ဖက်များသဖွယ် သဘောထားဆက်ဆံသွားမည်။
- (၂) ပြည်ထောင်စုမြန်မာနိုင်ငံတော် အတွင်းရှိ တိုင်းရင်းသား (၁၃၅)မျိုးတို့သည် နိုင်ငံတော်အချုပ်အခြာအာဏာ၏ မူလပိုင်ရှင်များဖြစ်သလို ၎င်းတို့နေထိုင်ကြရာဒေသများတွင် ပညာရေး၊ ကျန်းမာရေး၊ စီးပွားရေး၊ လမ်းပန်းဆက်သွယ်ရေး နှင့် လူမှုဘဝ ဖွံ့ဖြိုးရေးများကို အစဉ်ဆောင်ရွက်သွားမည်။
- (ဈ) သစ်တော၊ သယံဇာတ နှင့် သဘာဝ ပတ်ဝန်းကျင် ထိန်းသိမ်းရေး မူဝါဒသဘောထား
- (၁) သယံဇာတ မပြုန်းတီးရေး၊ သဘာဝပတ်ဝန်းကျင် စိမ်းလန်းစိုပြေရေးအတွက် အားပေးကူညီဆောင်ရွက် သွားမည်။

- (၂) အစုအဖွဲ့ပိုင်သစ်တောများ၊ ပုဂ္ဂလိကပိုင် သစ်တောစိုက်ခင်းများပိုမိုပေါ်ထွန်းလာအောင်အစဉ်အား ပေးကူညီ ဆောင်ရွက်သွားမည်။
- (၃) သဘာဝ တောရိုင်းတိရိစ္ဆာန်များ ၊ မြေပေါ်မြေအောက် သယံဇာတများ နှင့် ရေနေသတ္တဝါများကို ထိန်းသိမ်းကာကွယ်သွားမည်။

အခန်း(၄)

ပါတီ၏ဖွဲ့ စည်းပုံအဆင့်ဆင့် ၊ စည်းမျဉ်းစည်းကမ်းများ

၁၂။ ပါတီ၏ဖွဲ့ စည်းပုံ အဆင့်ဆင့်များ အောက်ပါအတိုင်းဖြစ်သည် -

- (က) ပါတီညီလာခံ
- (ခ) ပါတီနာယကအဖွဲ့
- (ဂ) ပါတီဗဟိုကော်မတီ
- (ဃ) ပါတီဗဟိုအလုပ်အမှုဆောင်အဖွဲ့
- (င) တိုင်းဒေသကြီး(သို့)ပြည်နယ်ပါတီအလုပ်အမှုဆောင်အဖွဲ့
- (စ) ခရိုင်ပါတီ အလုပ်အမှုဆောင်အဖွဲ့
- (ဆ) မြို့နယ်ပါတီ အလုပ်အမှုဆောင်အဖွဲ့
- (ဇ) ရပ်ကွက်၊ ကျေးရွာအုပ်စု ပါတီအလုပ်အမှုဆောင်အဖွဲ့
- (ဈ) ပါတီဝင်များ

၁၃။ ပါတီဗဟိုနာယကအဖွဲ့

- (က) ပါတီဗဟိုနာယကအဖွဲ့၊ပါတီနှစ်ပတ်လည် အစည်းအဝေးတွင် လိုအပ်သလိုရွေးချယ်ပြီး ဗဟိုကော်မတီ၏ ၅၀% နှင့်အထက် သဘောတူညီချက်ဖြင့် အတည်ပြုနိုင်သည်။

- (ခ) ပါတီဗဟိုကော်မတီ ပါတီဗဟိုကော်မတီကို ပါတီနှစ်ပတ်လည်အစည်းအဝေးက လိုအပ်သလို ရွေးချယ်ပြီး ဗဟိုကော်မတီ၏ ၅၀% နှင့် အထက် သဘောတူညီချက်ဖြင့် ပြင်ဆင်တိုးချဲ့ဖွဲ့စည်းနိုင်သည်။ ပါတီဗဟိုကော်မတီဝင်များသည် ပါတီညီလာခံ၊ ပါတီနှစ်ပတ်လည်အစည်းအဝေးတို့တွင် တက်ရောက်ခွင့်၊ အဆိုပြုခွင့်၊ မဲပေးခွင့်ရှိသည်။
- (ဂ) ပါတီအလုပ်အမှုဆောင်ကော်မတီ အဆင့်ဆင့်၏ သက်တမ်းသည် (၅)နှစ်ဖြစ်သည်။

၁၄။ ပါတီဗဟိုအလုပ်အမှုဆောင်အဖွဲ့

ပါတီဗဟိုအလုပ်အမှုဆောင်အဖွဲ့၏ ဖွဲ့စည်းပုံမှာ အောက်ပါအတိုင်းဖြစ်သည်။

- (က) အဖွဲ့ဝင်(၂၁)ဦး နှင့် အထက်ဖြင့် ဖွဲ့စည်းသည်။
လိုအပ်ပါက ပါတီဗဟိုအလုပ်အမှုဆောင်အဖွဲ့၏ သဘောတူဆုံးဖြတ်ချက်ဖြင့် ပြင်ဆင်တိုးချဲ့ဖွဲ့စည်းနိုင်သည်။ ဖွဲ့စည်းပုံမှာ -
 - (၁) ဥက္ကဋ္ဌ - (၁)ဦး
 - (၂) ဒုတိယဥက္ကဋ္ဌ - (၂)ဦး
 - (၃) အထွေထွေအတွင်းရေးမှူး - (၁)ဦး
 - (၄) တွဲဖက်အတွင်းရေးမှူး - (၂)ဦး
 - (၅) ဘဏ္ဍာရေးနှင့် ငွေကြေး - (၁)ဦး
 - (၆) စာရင်းကိုင် - (၁)ဦး
 - (၇) စာရင်းစစ် - (၂)ဦး
 - (၈) ပြန်ကြားရေးတာဝန်ခံ - (၁)ဦး
 - (၉) နိုင်ငံတကာဆက်ဆံရေးတာဝန်ခံ - (၁)ဦး
 - (၁၀) အမျိုးသမီးရေးရာတာဝန်ခံ - (၁)ဦး
 - (၁၁) လူငယ်ရေးရာတာဝန်ခံ - (၁)ဦး
 - (၁၂) အလုပ်အမှုဆောင်အဖွဲ့ဝင် - (၇)ဦး
- ပေါင်း - (၂၁)ဦး

- (ခ) တိုင်းဒေသကြီး/ ပြည်နယ် ပါတီ အလုပ်အမှုဆောင်အဖွဲ့
တိုင်းဒေသကြီး ပြည်နယ်ပါတီ အလုပ်အမှုဆောင်အဖွဲ့၏
ဖွဲ့စည်းပုံမှာ ဗဟိုအလုပ်အမှုဆောင်၏ ဖွဲ့စည်းပုံအတိုင်းဖြစ်သည်။
- (ဂ) မြို့နယ်ပါတီအလုပ်အမှုဆောင်အဖွဲ့
မြို့နယ်ပါတီ အလုပ်အမှုဆောင်အဖွဲ့၏ဖွဲ့စည်းပုံမှာ ဗဟိုအလုပ်
အမှုဆောင်၏ ဖွဲ့စည်းပုံအတိုင်းဖြစ်သည်။
- (ဃ) ရပ်ကွက်/ ကျေးရွာအုပ်စု ပါတီအလုပ်အမှုဆောင်အဖွဲ့
ရပ်ကွက်/ကျေးရွာအုပ်စုပါတီအလုပ်အမှုဆောင်အဖွဲ့ကို ဥက္ကဋ္ဌ
(သို့) တာဝန်ခံ (၁) ဦး၊ အဖွဲ့ဝင် (၄) ဦး၊ ပေါင်း(၅) ဦး နှင့် အထက်
ဖွဲ့စည်းရမည်။
- (င) ပါတီနာယက အဖွဲ့၏တာဝန် နှင့် လုပ်ပိုင်ခွင့်
- (၁) ပါတီနာယကအဖွဲ့သည်ပါတီ၏မူဝါဒသဘောတရား၊ စည်းမျဉ်း
စည်းကမ်းများ နှင့် အညီပါတီအလုပ်အမှုဆောင်အဖွဲ့ များကို
လိုအပ်သည့် အကြံဉာဏ်များပေးခြင်း၊ ထိန်းကျောင်းပေးခြင်း
များကိုပြုလုပ်ပေးနိုင်သည်။ အစည်းအဝေးပြုလုပ်ရာတွင်
အဆိုပြုခြင်း၊ ထောက်ခံခြင်း၊ မဲပေးခြင်း မပြုလုပ်ရပါ။
- (၂) ပါတီညီလာခံ၊ နှစ်ပတ်အစည်းအဝေး ကျင်းပရာတွင်
သဘာပတိအဖွဲ့ဝင်တာဝန်ကို လိုအပ်သလိုထမ်းဆောင်
ပေးရမည်။
- (၃) အစည်းအဝေး ပြုလုပ်ရာတွင် အစည်းအဝေး တက်ရောက်
သူများ၏ အဆိုပြုချက်၊ ထောက်ခံချက်၊ ဆွေးနွေးချက်များ၊
မဲပေး မှုများနှင့် ပတ်သက်၍ အတည်ပြု ကြေငြာ ဆောင်ရွက်
ပေးရမည်။

- (၄) ပါတီအလုပ်အမှုဆောင်များအကြား ပြဿနာများ ပေါ်ပေါက်လာပါက စေ့စပ်ညှိနှိုင်းဆောင်ရွက်ပေးရမည်။
- (စ) ဗဟိုကော်မတီ၏ တာဝန် နှင့် လုပ်ပိုင်ခွင့်
 - (၁) ဗဟိုကော်မတီ အဖွဲ့ဝင်များသည် ပါတီညီလာခံ ၊ နှစ်ပတ်လည် အစည်းအဝေးနှင့် လိုအပ်သလိုခေါ်ယူသော အစည်းဝေးများသို့ တက်ရောက်ခွင့် ၊ အဆိုပြုခွင့် ၊ မဲပေးခွင့်ရှိသည်။
 - (၂) ပါတီဗဟိုအလုပ်အမှုဆောင်အဖွဲ့မှ အခါအားလျော်စွာ ပေးအပ်လာသည့် တာဝန်များကို ထမ်းဆောင်ရမည်။
- (ဆ) ဗဟိုအလုပ်အမှုဆောင်အဖွဲ့ ၏ လုပ်ပိုင်ခွင့် နှင့် တာဝန်များ
 - (၁) ပါတီ တစ်ခုလုံးကို တာဝန်ခံရမည်။
 - (၂) ထိုသို့ ဆောင်ရွက်ရာတွင် ပါတီ၏မူဝါဒသဘောတရား ၊ စည်းမျဉ်းစည်းကမ်းများနှင့် အညီ ပါတီတစ်ခုလုံးကို ဦးဆောင်မှုပြုရမည်။
 - (၃) ပါတီဗဟိုအလုပ်အမှုဆောင်အဖွဲ့သည် ပါတီနှင့်သက်ဆိုင်သော လုပ်ငန်းအားလုံးတွင် လုပ်ပိုင်ခွင့် အရှိဆုံးနှင့် အမြင့်ဆုံးအဖွဲ့ ဖြစ်သည်။ ထိုသို့ လုပ်ဆောင်ရာတွင် ပါတီဖွဲ့ စည်းပုံ ၊ စည်းမျဉ်း စည်းကမ်း ၊ မူဝါဒသဘောတရားများ နှင့် အညီဆောင်ရွက်ရမည်။ ပါတီ၏ဖွဲ့စည်းပုံ စည်းမျဉ်းစည်းကမ်း မူဝါဒသဘောတရားတို့ကို ပြင်ဆင်၊ ဖြည့်စွက်အသစ်ရေးဆွဲလိုပါက ပြင်ဆင် ၊ ဖြည့်စွက် ၊ ရေးဆွဲ ပြီး ပါတီညီလာခံ (သို့) ပါတီ၏ နှစ်ပတ်လည် အစည်းအဝေးကြီးသို့ တင်သွင်း၍ ဗဟိုကော်မတီဝင်များ ကောက်ခံမဲထက်ဝက်ကျော်ဖြင့် အတည်ပြုရမည်။

(၅) ပါတီပိုင်ပစ္စည်းများ ထိန်းသိမ်းခြင်း၊ စာရင်းများစနစ်တကျ ပြုစု ထားရှိခြင်းတို့ကို ပါတီ၏အလုပ်အမှုဆောင်အဖွဲ့ အဆင့်ဆင့်မှ ဥက္ကဋ္ဌ(သို့) အတွင်းရေးမှူးတို့က တာဝန်ယူ ဆောင်ရွက်ရမည်။

(ဇ) ပါတီစည်းကမ်းထိန်းသိမ်းရေးအဖွဲ့

(၁) ဗဟိုပါတီ စည်းကမ်းထိန်းသိမ်းရေးအဖွဲ့/ပြည်နယ်ပါတီ စည်းကမ်းထိန်းသိမ်းရေးအဖွဲ့၊ ခရိုင်/မြို့နယ်ပါတီ စည်းကမ်းထိန်းသိမ်းရေးအဖွဲ့ အဆင့်ဆင့်ကိုနှစ်ပတ်လည်အစည်းအဝေးတွင် ဖွဲ့စည်းအတည်ပြုနိုင်သည်။

(၂) ပါတီစည်းကမ်းထိန်းသိမ်းရေးအဖွဲ့ တာဝန်နှင့် လုပ်ပိုင်ခွင့်များ ရေးဆွဲတာဝန်ပေးရမည်။

(ဈ) ပါတီအမျိုးသမီးအဖွဲ့

(၁) ပါတီအမျိုးသမီးအဖွဲ့ကိုပါတီအဆင့်ဆင့်ကလိုအပ်သလိုဖွဲ့စည်းတာဝန်ပေးနိုင်သည်။

(၂) တာဝန်နှင့် လုပ်ပိုင်ခွင့်တို့ကို ပါတီဗဟို အလုပ်မှုဆောင်အဖွဲ့မှ သတ်မှတ်ပေးရမည်။

(ည) ပါတီလူငယ်အဖွဲ့

(၁) ပါတီလူငယ်အဖွဲ့ကို ပါတီအဆင့်ဆင့် ကလိုအပ်သလို ဖွဲ့စည်းနိုင်သည်။

(၂) တာဝန်နှင့် လုပ်ပိုင်ခွင့်တို့ကို ပါတီဗဟိုအလုပ်မှုဆောင်အဖွဲ့က သတ်မှတ်ပေးရမည်။

၁၅။ ပါတီ၏ စည်းမျဉ်းစည်းကမ်းများ

- (၁) ပါတီဝင်များသည် နိုင်ငံရေးပါတီ မှတ်ပုံတင် ခြင်းဆိုင်ရာ ဥပဒေ ၊ နည်းဥပဒေ ပြဌာန်းချက်များ နှင့် အညီဆောင်ရွက်ရမည်။
- (၂) ပါတီဝင်များသည် တိုင်းရင်းသားအချင်းချင်းစိတ်ဝမ်းကွဲပြားစေသော အပြောအဆို ၊ အပြုအမူ၊ အရေးအသားတို့ကို ရှောင်ကျဉ်ပြီး အပြန်အလှန် လေးစားကူညီ ရိုင်းပင်းရမည်။
- (၃) ပါတီဗဟို အလုပ်အမှူဆောင်အဖွဲ့ မှ အခါအားလျော်စွာ ထုတ်ပြန်သည့် အမိန့် ညွှန်ကြားချက် ၊ စည်းမျဉ်း ၊ စည်းကမ်းများကိုလိုက်နာရမည်။
- (၄) ပါတီပင်အချင်းချင်း ချစ်ခင်လေးစားပြီး အားပေးကူညီစောင့်ရှောက် ရမည်။
- (၅) ပါတီဝင်များသည် လစဉ်ကြေးများကို ထည့်ဝင်ရမည်။
- (၆) ပါတီ၏စည်းမျဉ်းစည်းကမ်း ဖောက်ဖျက်ပါက ပါတီစည်းကမ်းထိန်း သိမ်း အဖွဲ့ စစ်ဆေးတွေ့ရှိချက်အစီရင်ခံစာအရ ပါတီဗဟိုအလုပ် အမှူဆောင် အဖွဲ့ ၏ အရေးယူခြင်းကိုခံရမည်။
- (၇) ပါတီ ရေရှည်တည်တံ့ခိုင်မြဲရေးကို ကြိုးပမ်းဆောင်ရွက်ရမည်။
- (၈) ပါတီကိုသစ္စာဖောက်ခြင်း ၊ ပါတီကိုခုတ်လုပ်ပြီး ကိုယ်ကျိုးစီးပွားရှာခြင်း မပြုလုပ်ရ။
- (၉) ပါတီကိုယ်စားပြုပြီးအစည်းအဝေး၊ အခန်းအနား၊ သင်တန်းတက်ရောက် သူတိုင်း မိမိတက်ရောက်သည့် ကိစ္စရပ်များ ဆွေးနွေးချက်များကို စာဖြင့်ရေးသား၍ သက်ဆိုင်ရာ ဗဟို / ပြည်နယ် / ခရိုင်/မြို့နယ် ပါတီရုံးသို့ အစီရင်ခံရမည်။
- (၁၀) ပါတီဝင်များ နှင့် ပါတီအလုပ်အမှူဆောင်အဖွဲ့ ၊ အဆင့်ဆင့်အဖွဲ့ ဝင်တိုင်းသည် မိမိပါတီ၏ ပုံရိပ်ကျဆင်းစေသော အပြောအဆို ၊ ရေးသားမှု၊ အင်တာနက်၊ လူမှုကွန်ယက်၊ မီဒီယာများသို့ လွှဲဆော်ဖော် ပြမှု လုံးဝမပြုလုပ်ရ။

- (၁၁) ပါတီဝင်များ နှင့် ပါတီအလုပ်အမှုဆောင်အဖွဲ့ ဝင်တိုင်းသည် မိမိပါတီ၏ အတွင်းရေးကိစ္စများ နှင့် လျှို့ဝှက်ကိစ္စရပ်များကို မိမိဃာများသို့ ပြောဆိုခြင်း လုံးဝမပြုလုပ်ရ။
- (၁၂) ပါတီ၏ အမည် နှင့် ပါတီတံဆိပ်တို့ ကို မိမိကိုယ်ကျိုးကိစ္စရပ်များအတွက် အလွဲသုံးစား မပြုလုပ်ရ။
- (၁၃) ပါတီ၏စည်းကမ်းဖောက်ဖျက်ပါက အရေးယူမှုအဆင့်ဆင့်
 - (က) သတိပေးခြင်း
 - (ခ) ပြင်းထန်စွာ သတိပေးခြင်း
 - (ဂ) ပါတီတာဝန် နှင့် ပါတီပင်အဖြစ်မှ ရပ်စဲစေခြင်း
 - (ဃ) တည်ဆဲဥပဒေတစ်ရပ်ရပ်ဖြင့် တရားစွဲဆိုခံရခြင်း
 - (င) အရေးယူ ဆောင်ရွက်ရာတွင် ပါတီဗဟို အလုပ်အမှုဆောင် ကော်မတီအဖွဲ့ဝင် ၅၀% အထက် ထောက်ခံမှု ဖြင့် ဆောင်ရွက်ရမည်။
 - (စ) ပါတီဗဟို အလုပ်အမှုဆောင်ကော်မတီ၏ ဆုံးဖြတ်ချက်ကို ဥက္ကဋ္ဌ က ပါတီကိုယ်စား လက်မှတ်ရေးထိုး ထုတ်ပြန်ရမည်။

အခန်း (၅)

ပါတီဝင်များစိစစ်လက်ခံခြင်း နှင့် လုပ်ငန်းတာဝန်များ

- ၁၆။ ပါတီဝင်များလက်ခံရာတွင် အောက်ပါအတိုင်းဆောင်ရွက်ရမည်။
- (၁) ပါတီဝင်များသည် နိုင်ငံရေးပါတီမှတ်ပုံတင်ခြင်း ဥပဒေ ၊ နည်းဥပဒေ ပြဌာန်း ချက်များလိုက်နာရမည်။
 - (၂) မြန်မာနိုင်ငံသား ဖြစ်ရမည်။
 - (၃) ဗဟိုအလုပ်အမှုဆောင်အဖွဲ့ ၏ အခါအားလျော်စွာ ထုတ်ပြန်သည့် အမိန့်၊ ညွှန်ကြားချက် စည်းမျဉ်းစည်းကမ်းများကို လိုက်နာရမည်။

၁၇။ ပါတီအလုပ်အမှဆောင်အဖွဲ့၏ လုပ်ငန်းတာဝန်

(က) ဥက္ကဋ္ဌ ၏ တာဝန် နှင့်လုပ်ပိုင်ခွင့်

(၁) ဥက္ကဋ္ဌသည် ပါတီတစ်ခုလုံးကိုတာဝန်ခံ၊ တာဝန်ယူမှုဖြင့် ဦးဆောင်ရမည်။

(၂) ဥက္ကဋ္ဌ ၏ ဆောင်ရွက်ချက်နှင့် ဥက္ကဋ္ဌ ၏တာဝန်ပေးချက်အရ ဆောင်ရွက်သောတာဝန်အားလုံးသည် ပါတီကိုကိုယ်စားပြု သည်။

(၃) ပါတီတည်တံ့ခိုင်မြဲရေး၊ ပါတီအောင်မြင်ရေး၊ ပါတီအတွင်း စည်းမျဉ်းစည်းကမ်းများ လိုက်နာဆောင်ရွက်စေရန် တာဝန်ယူ ကြီးကြပ် လမ်းညွှန်ဦးဆောင်ရမည်။

(၄) ပါတီ ၏ပုံမှန် အစည်းအဝေး၊ အရေးပေါ်အစည်းအဝေးများ၊ ပါတီညီလာခံ၊ ပါတီနှစ်ပတ်လည်၊ ပါတီ(၆)လပတ် အစည်း အဝေးများ ကိုလိုအပ်လျှင်လိုအပ်သလို ခေါ်ယူကျင်းပရမည်။

(၅) ပါတီအလုပ် အမှဆောင်အစည်းအဝေးများ ပြုလုပ်ကျင်းပ ရာတွင် သဘာပတိနေရာတွင် တာဝန်ယူ၍ အစည်းအဝေး သဘောတူညီချက်များအား အတည်ပြုပေးရမည်။

(၆) ပါတီမှညွှန်ကြားချက်၊ ကြေငြာချက်များ၊ ရုံလုပ်ငန်းပိုင်းဆိုင်ရာ ကိစ္စရပ်များတွင် ပါတီအလုပ်အမှဆောင်အဖွဲ့၏ ကိုယ်စား အလုပ်အမှဆောင်အဖွဲ့ သဘောတူညီမှုဖြင့် လက်မှတ်ရေး ထိုးရမည်။

(၇) အစည်းအဝေးကျင်းပဆွေးနွေးရာတွင် ဆွေးနွေးသည့်ခေါင်းစဉ် နှင့် ကွဲလွဲဆွေးနွေးမှုဖြစ်ပေါ်လာပါကတည့်မက်ပေးရမည်။

(၈) ငွေကြေးသုံးစွဲမှုနှင့် ပတ်သက်၍ ဘဏ္ဍာရေးလုပ်ထုံးလုပ်နည်း များနှင့်အညီ သုံးစွဲခြင်း၊ ညွှန်ကြားခြင်း၊ ခွင့်ပြုခြင်းကို ပြုလုပ် ရမည်။

- (၈) ဥက္ကဋ္ဌ သည်အရေးကြီး ဆုံးဖြတ်ရန် အကြောင်းပေါ်ပေါက်လာပါက အရေးပေါ်အစည်းအဝေးခေါ်ယူပြီး တက်ရောက်လာသူ အလုပ်အမှုဆောင် ကော်မတီဝင်များ၏ ၅၀% အထက် သဘောတူညီချက်ဖြင့် ဆောင်ရွက်နိုင်သည်။
- (၉) ဗဟိုအလုပ်အမှုဆောင်အဖွဲ့ ၏ သဘောတူညီဆုံးချက်များကို ဥက္ကဋ္ဌ က လက်မှတ်ရေးထိုးထုတ်ပြန်မည်။

(ခ) ဒု ဥက္ကဋ္ဌ များ၏ တာဝန် နှင့် လုပ်ပိုင်ခွင့်

- (၁) ဒုဥက္ကဋ္ဌ များသည် ဥက္ကဋ္ဌ ကိုတာဝန်ခံရမည်
- (၂) ဥက္ကဋ္ဌ ကပေးအပ်သော တာဝန်များကို ထမ်းဆောင်ရမည့်အပြင် ဥက္ကဋ္ဌ အားအကြံဉာဏ်ပေးခြင်း၊ အကူအညီပေးခြင်းများဆောင်ရွက်ရမည်။
- (၃) ဥက္ကဋ္ဌ တာဝန်ထမ်းဆောင်နိုင်စွမ်း မရှိသည့်အခါ ယင်း၏ တာဝန်ကို ယာယီထမ်းဆောင်ရမည်။

(ဂ) အထွေထွေအတွင်းရေးမှူးတာဝန် နှင့် လုပ်ပိုင်ခွင့်

- (၁) အထွေထွေအတွင်းရေးမှူးသည် ဥက္ကဋ္ဌ ၊ ဒုဥက္ကဋ္ဌများ အလုပ်အမှုဆောင်အဖွဲ့ များကို တာဝန်ခံရမည်။
- (၂) ဥက္ကဋ္ဌမှ ပေးအပ်သော တာဝန်များကို ထမ်းဆောင်ရမည့်အပြင် ပါတီလုပ်ငန်းများ နှင့် ပတ်သက်၍စီမံခန့်ခွဲကြီးကြပ်ရမည်။
- (၃) ဝင်စာထွက်စာများနှင့်ပတ်သက်ပြီး ဥက္ကဋ္ဌ ထံသို့ တင်ပြ၍ မှတ်ပုံတင်ခြင်း၊ ဖြန့် ဝေခြင်း ကိုပြုလုပ်ရမည်။
- (၄) ပါတီရုံးလုပ်ငန်းအတွက် ရုံးသုံးစရိတ်များကို ဥက္ကဋ္ဌ ၏ ခွင့်ပြုချက်ဖြင့်သုံးစွဲနိုင်သည်။
- (၅) အစည်းအဝေးပြုလုပ်ရာ အစည်းအဝေးဖြစ်မြောက်အောင် တာဝန်ယူဆောင်ရွက်ရမည်။

- (၆) ပါတီ လုပ်ရှားမှု၊ ပညာပေးခြင်း စီမံခန့်ခွဲမှုလုပ်ငန်းများကို တာဝန်ယူဆောင်ရွက်ရမည်။
- (၇) ပါတီအစည်းအဝေးပုံမှန် တက်ရောက်နိုင်သူဖြစ်ရမည်။
- (ဃ) တွဲဖက်အတွင်းရေးမှူး၏ တာဝန် နှင့် လုပ်ပိုင်ခွင့်
 - (၁) တွဲဖက်အထွေထွေအတွင်းရေးမှူးသည် ဥက္ကဋ္ဌ နှင့် အထွေထွေအတွင်းရေးမှူးကို တာဝန်ခံရမည်။
 - (၂) အထွေထွေအတွင်းရေးမှူးသည် တာဝန်ထမ်းဆောင်နိုင်စွမ်းမရှိသည့်အချိန်တွင် အထွေထွေအတွင်းရေးမှူး၏ တာဝန်များကို ယာယီထမ်းဆောင်ရမည်။
- (င) ဘဏ္ဍာရေးမှူး၏ တာဝန် နှင့် လုပ်ပိုင်ခွင့်
 - (၁) ပါတီ၏ ဝင်ငွေ/ထွက်ငွေများကို စာရင်းစာအုပ်သေချာစွာ ပြုစုထိန်းသိမ်းထားရမည်။
 - (၂) ပါတီ၏ ဘဏ္ဍာရေးငွေကြေးများအားလုံးကို ဘဏ်စာရင်းစာအုပ်ဖွင့်လှစ်၍ ဘဏ္ဍာရေးသုံးစွဲမှုလုပ်ထုံး လုပ်နည်းအတိုင်း စနစ်တကျထိန်းသိမ်းထုတ်ပေးရမည်။
 - (၃) ဘဏ္ဍာငွေကြေးသုံးစွဲရာတွင် ဥက္ကဋ္ဌ ၏ ငွေထုတ်မိန့်ဖြင့်သာ ထုတ်ပေးရမည်။
 - (၄) ပါတီ၏ဝင်ငွေ /ထွက်ငွေ (သုံးစွဲငွေ)နှင့်ပတ်သက်၍ နှစ်ပတ်လည် အစည်းအဝေးများတွင် ရှင်းလင်းတင်ပြ အစီရင်ခံရမည်။
 - (၅) ပါတီ၏ ဘဏ္ဍာငွေကြေးများအား မိမိ၏ ပေါ့ဆမှုကြောင့် ပျက်စီးဆုံးရှုံးမှုဖြစ်ပေါ်လာပါက ဘဏ္ဍာရေးမှူးမှ တာဝန်ယူဖြေရှင်းပေးရမည်။
 - (၆) ဘဏ္ဍာရေးမှူးသည် ပါတီ၏ ဘဏ္ဍာငွေကြေးမှ အသေးသုံးအဖြစ် (၁၀)သိန်းထားရှိပြီး ယင်းငွေ ပမာဏထက် ကျော်သောငွေများကို ဘဏ်စာရင်းဖွင့်လှစ်အပ်နှံထားမည်။

(စ) စည်းရုံးရေးတာဝန်ခံ၏ လုပ်ငန်းတာဝန်

- (၁) ပါတီဗဟို အလုပ်အမှုဆောင်အဖွဲ့ ၏ တာဝန်ပေးချက်နှင့်အညီ ပါတီစည်းရုံးရေး လိုအပ်မှု အားနည်းချက် ၊ အားသာချက် များကို မှတ်တမ်းတင်ခြင်းပြုလုပ်ထားပြီး အချိန် နှင့် တပြေးညီ တင်ပြအစီရင်ခံရမည်။
- (၂) ပါတီ၏ စည်းရုံးရေး အသုံးစရိတ်ကို စီမံချက်ချ ရေးဆွဲတင်ပြ ရမည်။

(ဆ) စာရင်းကိုင်၏ လုပ်ငန်းတာဝန်

- (၁) ပါတီ၏စာရင်းကိုင်သည်ပါတီဝင်ငွေ/ထွက်ငွေစာရင်းစာအုပ်ကို သေချာစွာပြုစုထိန်းသိမ်းထားရှိရမည်။
- (၂) အသုံးစရိတ်တိုင်း၏ ငွေရပြေစာများကို စနစ်တကျထိန်းသိမ်း ထားရှိရမည်။

(ဇ) သတင်း နှင့် ပြန်ကြားရေးအဖွဲ့ ၏ လုပ်ငန်းတာဝန်

- (၁) ပါတီအောင်နိုင်ရေးအတွက် အထောက်အကူပြု အခြေခံနယ် မြေ၏ သတင်းအချက်အလက်များကိုနေ့စဉ် ၊ ညစဉ် ရယူမှတ် တမ်းတင်ပြီး ဇယားချကာ အရေးတယူ အချိန်မှီ လိုအပ်သလို ပြန်ကြားခြင်း ၊ ပညာပေးခြင်း၊ ထုတ်ပြန်ပေးချင်း နယ်ဆင်း ဆွေးနွေးရှင်းလင်းခြင်း ဆောင်ရွက်ရမည်။
- (၂) ပါတီ၏လှုပ်ရှားဆောင်ရွက်မှုကိုပါတီဝင်များသိရှိစေရန် အချိန် နှင့်တပြေးညီ ပြန်ကြားပေးရမည်။

(ဈ) စာရင်းစစ်အဖွဲ့ ၏ လုပ်ငန်းတာဝန်

- (၁) ပါတီ၏ ငွေရေးကြေးရေးများကို စနစ်တကျ သုံးစွဲထိန်းသိမ်း နိုင်ရေးအတွက်လိုအပ်သလိုငွေစာရင်းများကိုစိစစ်ပြုစုရမည်။
- (၂) ပါတီညီလာခံ၊ နှစ်ပတ်လည်၊ (၆)လပတ်၊ အစည်းအဝေးသို့ စာရင်းစစ်အစီရင်ခံစာ ဖတ်ကြားတင်သွင်းရမည်။

(ည) ဗဟိုရုံးလုပ်ငန်းအဖွဲ့၏ လုပ်ငန်းတာဝန်

(၁) ဗဟိုရုံးလုပ်ငန်းအဖွဲ့ သည် မိမိပါတီရုံးဌာနအားလုံး၏ လုပ်ငန်းလည်ပတ် အောင်မြင်နိုင်ရေးအတွက် ဦးထိပ်ထားကာ ကျရာတာဝန်များကို ကျေပွန်စွာထမ်းဆောင်သွားရမည်။

(ဋ) ပါတီပြောရေး ဆိုခွင့်ရှိသူ၏ လုပ်ငန်းတာဝန်

(၁) ပါတီ၏အတွင်းရေးနှင့် လျှို့ဝှက်ကိစ္စရပ်များကို လုံးဝ ထုတ်ပြန်ခြင်း၊ ပြောဆိုခြင်းမပြုရ။

(ခ) ပါတီ၏မူဝါဒ၊ စည်းမျဉ်းစည်းကမ်း နှင့် အညီပါတီ ရှေ့လုပ်ငန်းစဉ် ၊ ဆောင်ရွက်နေမှုအခြေအနေများကို သာပြောဆိုရမည်။

(ဂ) ပါတီ၏ ဂုဏ်သိက္ခာကျဆင်းစေမည့် အပြောအဆို ၊ ပါတီခေါင်းဆောင်များ၏ ပုဂ္ဂိုလ်ရေးရာကိစ္စများလုံးဝမပြောရ။

(ဃ) ပါတီဗဟိုကော်မတီအဖွဲ့မှသာ သဘောတူတာဝန်ပေးရမည်။

အခန်း (၆)

၁၈။ အခြေခံစည်းမျဉ်း၊ ဖွဲ့စည်းပုံနှင့် အလုပ်အမှုဆောင်အဖွဲ့ ပြင်ဆင် ၊ ဖြည့်စွက် ၊ ပယ်ဖျက် ၊ အသစ်ရွေးချယ်ခြင်းလုပ်ထုံးလုပ်နည်း

(က) နိုင်ငံတော်၏ ပြောင်းလဲဖြစ်ပေါ်နေသော အခြေအနေ ၊ အချိန်အခါများနှင့် အညီပါတီဖွဲ့ စည်းပုံ ၊ စည်းမျဉ်းကိုပြင်ဆင်ဖြည့်စွက် အသစ်ရေးဆွဲလိုပါက ပါတီဗဟို အလုပ်အမှုဆောင်အဖွဲ့မှ ရေးဆွဲပြင်ဆင်ပြီး ပါတီညီလာခံ (သို့) ပါတီ၏ နှစ်ပတ်လည်အစည်းအဝေးတို့တွင် အဆိုတင်သွင်း၍ တက်ရောက်လာသူ ဗဟိုကော်မတီအဖွဲ့၏၅၀% နှင့် အထက် ထောက်ခံမဲဖြင့်သာ အတည်ပြုဆောင်ရွက်ရမည်။

- (ခ) ပါတီဗဟိုအလုပ်အမှုဆောင်အဖွဲ့ ပြောင်းလဲ၊ ပြင်ဆင်ဖြည့်စွက်လိုပါက ပါတီညီလာခံ (သို့ .) ပါတီနှစ်ပတ်လည် အစည်းအဝေးသို့ . ပါတီဗဟိုအလုပ်အမှုဆောင်အဖွဲ့ မှ ရေးဆွဲပြင်ဆင်ဖြည့်စွက်ပြီး တက်ရောက်လာသောဗဟိုကော်မတီအဖွဲ့ ဝင်များ၏ ၅၀% နှင့် အထက် ထောက်ခံမဲဖြင့်သာအတည်ဖြစ်သည်။

၁၉။ အစည်းအဝေးလုပ်ထုံးလုပ်နည်း

- (က) အစည်းအဝေးတရပ်ပြုလုပ်ရာတွင် နာယကအဖွဲ့ များ(သို့)ဥက္ကဋ္ဌတို့မှ အစည်းအဝေး သဘာပတိ အဖြစ် ဦးဆောင်ပေးရမည်။
- (ခ) အခမ်းအနားမှူး နှင့် မှတ်တမ်းတင်သူတို့ကိုဥက္ကဋ္ဌ (သို့) အတွင်းရေးမှူးမှ တဦးဦးအားတာဝန်ပေးဆောင် ရွက်နိုင်သည်။
- (ဂ) အခမ်းအနားမှူးမှ ဆွေးနွေးမည့် ခေါင်းစဉ်တစ်ခုချင်းစီအား ကြိုတင်ဖြန့် ဝေခြင်း (သို့)ကြိုတင်ကြေငြာခြင်း များပြုလုပ်ပေးရမည်။
- (ဃ) တက်ရောက်လာသော အလုပ်အမှုဆောင်အဖွဲ့ဝင်တိုင်းသည် ပါဝင် ဆွေးနွေးခြင်း၊ တင်ပြခြင်း၊ အဆိုပြုခြင်း၊ ထောက်ခံခြင်း၊ ကန့်ကွက်ခြင်း ၊ မဲပေးခြင်းများ ပြုလုပ်နိုင်သည်။
- (င) အစည်းအဝေးလေ့လာသူများနှင့် ဧည့်သည်တော်များသည်တင်ပြခြင်း ၊ အဆိုပြုခြင်း ၊ ထောက်ခံဆွေးနွေးခြင်း ၊ ကန့် ကွက်ခြင်း ၊ မဲပေးခြင်း မပြုလုပ်ရ။
- (စ) အစည်းအဝေး၌ ဆွေးနွေးသည့်ခေါင်းစဉ် ဆွေးနွေးချက်များ နှင့် လွှဲချော် သွေဖယ် ဆွေးနွေးလာပါက အခမ်းအနားမှူးမှ သဘာပတိထံသို့ အသိပေးပြီး သတိပေးတားမြစ်ခွင့်ရှိသည်။
- (ဆ) ပါဝင်ဆွေးနွေးသူများသည် လိုရင်းတိုရှင်း ဆွေးနွေးရမည် ၊ ဆွေးနွေး သည့်ခေါင်းစဉ်တစ်ခုအပေါ် (၂)ကြိမ်သာ ဆွေးနွေးခွင့်ရှိသည်။

- (၈) အစည်းအဝေးတစ်ခုပြုလုပ်ရာတွင် ဆွေးနွေးမည့် လုပ်ငန်းစဉ်တစ်ခုအပေါ် အငြင်းပွားမှုဖြစ်ပေါ်လာပါက ဆုံးဖြတ်ချက်ချမှတ်ရန်အတွက် အစည်းအဝေးမဲပေးခွင့်ရှိသူများက လျှို့ဝှက်မဲပေးသည့် စနစ်ကျင့်သုံးရမည်။
- (၉) ပုံမှန်အစည်းအဝေးတစ်ခုပြုလုပ်ရာတွင် အလုပ်အမှုဆောင် အဖွဲ့ဝင် ထက်ဝက်ကျော်မတက်ရောက်ပါက အစည်းအဝေးအ.ထ.မ မြောက်ပါ။ အစည်းအဝေးကို ဥက္ကဋ္ဌက ရက်ရွှေ့ဆိုင်းသတ်မှတ်ညွှန်ကြားနိုင်သည်။
- (၁၀) အစည်းအဝေးတစ်ရပ်တွင် အဆိုတင်သွင်းခြင်းနှင့် ပတ်သက်၍ တက်ရောက်လာသော ကိုယ်စာလှယ်တစ်ဦးမှ အဆိုတင်သွင်းရန်လိုပြီး ယင်အဆိုအားတစ်ဦးဦးမှ ထောက်ခံမှသာ ဆွေးနွေးရန်ဖြစ်သည်။
- (၁၁) အစည်းအဝေးဦးဆောင်သူ သဘာပတိအဖွဲ့သည် ဆွေးနွေးချက်များနှင့် ပတ်သက်၍ရည်ရွယ်ချက်ရည်မှန်းချက်မူဝါဒလုပ်ငန်းစဉ်ကို ရှင်းလင်းမှုပြုနိုင်ပြီး ဆွေးနွေးသည့်ခေါင်းစဉ်နှင့် ပတ်သက်၍ မေးခွန်းမေးမြန်းမှုများရှိပါက မေးမြန်းဆွေးနွေးသူများပြီးစီးချိန်တွင် ပြန်လည်ဖြေကြားရှင်းလင်းပေးနိုင်သည်။
- (၁၂) အရေးပေါ်အစည်းအဝေးပြုလုပ်ရာတွင် အလုပ်အမှုဆောင် အဖွဲ့ဝင် (၅)ဦးတက်ရောက်လျှင် အထမြောက်သည်။ အဆိုပါတက်ရောက်သည့် အလုပ်အမှုဆောင် (၅)ဦး၏ ဆုံးဖြတ်ချက်သည် အလုပ်အမှုဆောင်အဖွဲ့အားလုံးကိုယ်စားပြုသည်။
- (၁၃) ဗဟိုကော်မတီဝင်များ၊ အလုပ်အမှုဆောင်အဖွဲ့ဝင်များသည် ပါတီပုံမှန်အစည်းအဝေး၌လည်းကောင်း၊ ပါတီ၏ (၆)လပတ် နှင့် နှစ်ပတ်လည်အစည်းအဝေး၌လည်းကောင်း တက်ရောက်နိုင်ခြင်းမရှိပါက တရားဝင်ခွင့်တိုင်ကြားရမည်။ ခွင့်တိုင်ကြားသူသည် ထို အစည်းအဝေး ဆွေးနွေးဆုံးဖြတ်ချက်အတိုင်း သဘောတူကြောင်းသတ်မှတ်သည်။

၂၀။ (၁၈) အထွေထွေ

(က) နှစ်ပတ်လည်အစည်းအဝေးများတွင် အောက်ပါကိစ္စရပ်များ ဆောင်ရွက်ရမည် -

- (၁) လွန်ခဲ့သည့် နှစ်ပတ်လည်အစည်းအဝေးမှတ်တမ်းကို ဖတ်ကြားတင်သွင်းရမည်။
- (၂) ပါတီ၏နှစ်ချုပ်အစီရင်ခံစာများကို ဖတ်ကြားတင်သွင်း ဆွေးနွေးမှတ်တမ်းတင်ခြင်း။
- (၃) ပါတီ၏ စာရင်းစစ်အစီရင်ခံ ဖတ်ကြားတင်သွင်း ဆွေးနွေးမှတ်တမ်းတင်ခြင်း။
- (၄) ပါတီ၏ ရှေ့လုပ်ငန်းစဉ်များကို ရေးဆွဲအတည်ပြုခြင်း။

(ခ) တောင်သူလယ်သမားကဏ္ဍ

- (က) လယ်ယာစိုက်ပျိုးလုပ်ကိုင်သော တောင်သူလယ်သမား အားလုံး သည် ဥပဒေနှင့်အညီ မြေယာပိုင်ဆိုင်ခွင့်၊ ပေါင်နှံခွင့်၊ လွှဲပြောင်းခွင့်၊ ရောင်းချခွင့်၊ သီးစားချထားပိုင်ခွင့် ရှိစေရမည့်ဟု ပြဌာန်းချက်အား အကောင်အထည်ဖော်ရာ၌ ကူညီသွားမည်။
- (ခ) လယ်ယာထွက်ကုန်ပစ္စည်းများကို ဈေးကွက်စီးပွားရေးနှင့်အညီ လွတ်လပ်စွာ သယ်ယူပို့ဆောင် ရောင်းချခွင့်ရှိစေရမည်။
- (ဂ) လယ်ယာလုပ်ငန်းများအတွက် ကာလတို၊ ကာလရှည်ချေးငွေ များကို အတိုးနှုန်းသက်သာစွာဖြင့် ရရှိခံစားနိုင်စေရန် စီစဉ် ဆောင်ရွက်မည်။
- (ဃ) စိုက်ပျိုးရေးအတွက် လိုအပ်သော ဓါတ်မြေသြဇာ အလုံ အလောက်ရရှိရေး၊ ခေတ်မှီစက်ကိရိယာ အသုံးပြုနိုင်ရေး၊ စိုက်ပျိုးရေးနည်းပညာ တိုးတက်မြင့်မားလာစေရေးတို့ကို ကူညီဆောင်ရွက်သွားမည်။

(ဂ) အလုပ်သမားကဏ္ဍ

- (က) လူမျိုးဘာသာ ဒေသခွဲခြားမှုမရှိဘဲ အလုပ်လုပ်ကိုင်ခွင့်တွင် တန်းတူအခွင့်အရေးရရှိစေရမည်။
- (ခ) ပြည်တွင်း/ပြည်ပရှိ အလုပ်သမားတိုင်း တရားဥပဒေအရ အကာအကွယ်ရရှိစေရမည်။
- (ဂ) အလုပ်သမားတိုင်း လုပ်ငန်းခွင်အတွင်း ထိခိုက်နစ်နာမှု တစ်စုံတစ်ရာရှိခဲ့ပါက တရားဥပဒေနှင့်အညီ နစ်နာကြေး၊ လျော်ကြေး ရရှိစေရမည်။
- (ဃ) အဓမ္မလုပ်အားပေး ခိုင်းစေခြင်းမရှိစေရ။
- (င) နိုင်ငံတကာလုပ်အားခနည်းတူ ခံစားရရှိစေရမည်။

၂၀၁၃ ခုနှစ်၊ နိုဝင်ဘာလတွင် ရေးဆွဲခဲ့သည့် လီဆူအမျိုးသားဖွံ့ဖြိုး တိုးတက်ရေး ပါတီ (ဒူးလေးပါတီ)၊ **Li Su National Development Party (LNDP)** နိုင်ငံရေးမူဝါဒ သဘောတရားနှင့် ဖွဲ့စည်းပုံစည်းမျဉ်းစည်းကမ်း လုပ်ငန်းစဉ်များကို ၂၀၁၈ခုနှစ်၊ ဧပြီလ (၆)ရက်နေ့ ဗဟိုနှစ်ပတ်လည်တွင် အတည်ပြုပြင်ဆင် ဖြည့်စွက်သဘောတူညီထားသော ဤနိုင်ငံရေးမူဝါဒ သဘောတရားနှင့် ဖွဲ့စည်းပုံ စည်းမျဉ်းစည်းကမ်း၊ လုပ်ငန်းစဉ်များဖြင့် လွှမ်းမိုးပယ်ဖျက်သည်။

(ပုံ)

ရွှေမင်း

ဥက္ကဋ္ဌ